



IsiNdebele

Khetha abangani abahle



Khanyisa Mukansi

Khetha abangani abahle

Itlolwe ngu Khanyisa Mukansi
Umtjengisi Lutfia Ebrahim-Kamish



Umtjhugululi ngu Mncedi Ntuli



**IGREYIDI
YESI-2**

Abafundi bebathabile ekuseni ngokungena
ngetlasini legreyidi yesi-2.

Bebambethe ijinifomu yabo enombala
onzima nosarulana.

Balotjhiswa ngutitjhere wabo, Ksz.Mabunda.
Begade azikhakhazisa ngetlasi lakhe.

Wakhuthaza begodu wasekela abafundi
ngefundo yabo. Bekunokuthula ngatlasini.



Ukuthula lokhu kwathoma konakala.
Konakaliswa kunyamalala kwamapensela.

Ukufunwa kwamapensela kwathoma, kodwana
azange atholakale. Lokhu kwamangaza uKsz.
Mabunda.



IGREYDI
YESI-3

Umraro waragela phambili. Abanye babafundi bebalila ngokuthi ukudla kwabo kuyetjiwa.

Bebarareka ngesikhathi sokudla nabathola iinkhaftini zabo zinganalitho.

Bebafanelwe kuhlala balambile lokha nebarhalela abanye nebadlako.

Utithere wabo kwafanele abathengele uburotho neenselo. Isela belifunwa, kodwana lingatholakali.



Bekusebaleni bonyana bekunesela ngetlasini.
Ngasosoke isikhathi abafundi begade bahlala
babambe iinkhaftini zabo.

Bebangasakwazi ukudlala batjhaphulukile.
Utijhere wahlela ukukhiyelela iinkhaftini
ngekhabetheni.

Wakhalima labo abanomkhubo wokweba.
Wathembisa kobana isela lizokutholakala.



clean
green

Ngemuva kwamalanga ambalwa, abafundi
balahlekelwa yimali.

Ilanga nelanga abafundi ababili nofana
abathathu balila ngokulahleka kwemali yabo.

Bathola iinkhwama zabo zesikolo zivulekile,
begodu nemali yabo yetjiwe.

Utithere warareka lokha abafundi nebalila
ngalokhu.

Wakholwa ngalokhu lokha nakwetjiwa imali
ngesikhwameni sakhe.

Isela elingaziwako belinamadla ukudlula
abangetlasini.



Utithere watlolela ababelethi iincwadi.
Wabazisa ngesela elingetlasini.

Wabawa nababelethi kobana bafundise
abantwana babo kobana bangebi.

Akekho noyedwa umbelethi owavumako
bonyana wakhe umntwana ulisela.

Uphrinsipala naye wakhalisa abafundi
ngengozi yokweba.

Wabawa amasela kobana azinikele wona
ngokwabo ukuze bathole ukusizwa.



Ngelinye ilanga Risuna waya kutitjhere wakhe
alila. URisuna bekumfundi ohlakaniphileko.
Watjela uKsz.Mabunda bonyana incwadi yakhe
yetjiwe.

Uthole incwadi yetjiwe ngemuva kwesikhathi
sokudla, isikhwama sakhe sesikolo besivuliwe.
Incwadi yakhe yesiNdebele beyingekho.



Incwadi yafunwa koke ngitjho
nangeenkhwameni zesikolo zabafundi.
Kodwana akhange itholakale.

Utijhere wabawa abafundi boke kobana beze
ngaphambil etlasini.

Omunye nomunye umfundi wafanela
aphakamisele phezulu izandla.

Lokhu kwabamraro kuMaliwa indodana
yakaMaphosa.

Ngaso soke isikhathi ubegade ahlisa izandla
zakhe eziphakamisiweko ziye emathunjini
wakhe.



Utithere watjela uMaliwa kobana azokujama
ngaphakathi kwendulungu yetlasi.

Wabawiwa bonyana aphakamise izandla
zakhe abese uyeqayeqa.

Weqa kanye wabese ukakarela emathunjini
wakhe.

Lokha nakeqa kwesibili, incwadi yaphuma
ngaphakathi kwejeresi yakhe.


UMaliwa walinga ukutjhovela incwadi emuva,
kodwana yawela emilenzeni yakhe.



Woke amehlo anamathela kuMaliwa. Abafundi benza itjhada, bahleka, bamqala.

Barhuwelela: "UMaliwa Maphosa ulisela!"
uMaliwa akazange akholwe bonyana lokhu kwenzeka kuye.

Bekacabanga bonyana uyabhudanga. Wafisa kwangathi umhlaba ungavuleka umginye.



Abafundi abanengi bebathabile kobana uMaliwa utholwe nencwadi yakaRisuna.

UMaliwa bekanabanye abangani aba-3 abagade balitshwenyo.

Bebagade batshwenya abantazana begodu nabesana abancani ngetlasini.

Indaba le azange yabikwa kutitjhere.

Abafundi bebasesaba ukubethwa nguMaliwa nabangani bakhe.

UMaliwa kwanje ubanjiwe, sele aqale phasi aphethwe ziinhloni.



Utithere watjela uMaliwa bonyana athathe incwadi esemilenzeni yakhe.

Utithere wambawa kobana afunde ibizo elitlolwe encwadini.

Boke abafundi bathula bathi du balalela uMaliwa nakafundako.

Wafunda ibizo lakaRisuna aneenhloni begodu athuthumela.

Abafundi bamhleka begodu bamqala kobana ulisela. Baveza bonyana isela elingetlasini selitholakela.



Utijhere wathulisa abafundi begodu waduduza uMaliwa.

Wanikela abafundi umsetjenzana bonyana batlole.

Wabese ukhamba noMaliwa kuphrinsipala.

UMaliwa wavuma kobana uyebile incwadi yakaRisuna.

Bekangakathabi ngombana uRisuna bekamlula ngetlasini.

UMaliwa waveza nabangani bakhe bewatjho nakho koke abakwenzako ngetlasini.

Utijhere wabuyela ngetlasini wayokuthatha abangani bakaMaliwa.

CIPALS
FFICE



Abangani bakaMaliwa azange babambezele
ngokuveza zoke izinto zabo ezimbi abazenzako.

Bakuvuma ngokweba amapensela, ukudla
begodu nemali.

Ababelethi babo azange bakholwe bonyana
abantwana babo bamasela.

Babawa ukulitjalelwa phambi kukaphrinsipala
notitjhere.

Bathembisa ukubhadela yoke imali yezinto
ezetjiwako.

Babe bathembisa godu nokufundisa
abantwana babo kobana basuke ekwebeni.



UMaliwa nabangani bakhe babuyela ngetlasini baneenhloni.

Balila babawa ukulitjalelwa ngaphambili kwabalingani babo bangetlasini.

Babawa ukulitjalelwa ngakho koke okumbi abakwenzako.

Bebaneenhloni begodu bazithobile. Umuntu begade angabazwela.

Abalingani babo bangetlasini abazange bakholwe kobana ngibo abagade balitshwenyo.



Utitihere wabanikela umsebenzi wokuhlwengisa ngetlasini inyanga yoke.

Bafanele bahlalisane ngokuthula nabanye abafundi.

Wabahlukanisa wabahlanganisa nabafundi abasebenza kuhle babe bangani babo.

Utitihere waqinisekisa abafundi bonyana babike lokha abanye abantu nebabaphatha kumbi.

Ngokwenza kunjalo ukweba kuzokuqedwa ngetlasini.

Ukusukela ngalelo ilanga kwaba nomehluko kuMaliwa nabangani bakhe.

AMAGAMA WOKUTHOKOZA

Itlolwe ngu

Khanyisa Mukansi

Umtjengisi

Lutfia Kamish-Ebrahim

Umhleli 1

Pandelani Claudine Rambau

Umhleli 2

Deborah Shilenge

Umhleli 3

Rebecca Maluleke

Umtlami

PixelPing Design

Umthugululi

Mncedi Ntuli

Umqinisekisi

Johannah Phephelaphi Mnguni



ISBN 978-0-638-00767-1



basic education
Department:
Basic Education
REPUBLIC OF SOUTH AFRICA

